

వీరాస్వామి

మధ్యాన్నం మూడు గంటల చాయల్ను ఆ వూరిబయట రోడ్డుపక్కనే వున్న రామయ్యగారింటి వీధి తలుపు తెరిచి, సళ్ళొదిలిన కండలు, లోతుకుపోయిన దవడలు, నెరిసి వాలిన బొద్దుమీసాలు, నెత్తిన పొగాకు పట్టా, చేతిలో వెదురుకర్ర, పొట్టిగా వీరాస్వామి తొంగిచూశాడు.

ఎండ తగ్గనందుకు కావాల్ను రామయ్య గారింటో జనం ఎవరూ యింకా బయటపళ్ళేదు, ఇంటిముందర ఖాళీ స్థలంలో అక్కడక్కడ ఎండిన పచ్చిగడ్డి తుప్పలు, పక్కకు వొరిగి పడేట్టున్న ఓ మాలతి, మల్లెపందిళ్ళు, వీధివాకిలికి కుడి పక్క గొడ్లసావిడికి, ఎడంపక్క సపోటా చెట్టుదగ్గర వరలబావి, పక్కనే కొబ్బర్నార తాడుగట్టిన రేకుబొక్కెనలు వీరాస్వామి కంటపడ్డయ్.

వరలబావి నీళ్ళతో, వేడి చెవఁటలు కక్కుతున్న తెల్లటి మీసాలూ, తలతోపాటు కాళ్ళూచేతులు కడుక్కుని, కడుపుకు తాగినన్ని నీళ్ళుతాగి, సపోటా చెట్టుకిందకొచ్చి పై పంచతో వొళ్ళు తుడుచుకుంటూ చల్లగా కూచున్నాడు వీరాస్వామి.

పొగాకు పట్టాలోంచి ఓ చిన్న తుంపు నోట్లో వేసుకుని, రామయ్యగారి యింటిజనం బయటి కొచ్చేదాకా అక్కడే కాసేపు కూచుందామనుకున్న వీరాస్వామికి చెట్టున పండిరాలిన సపోటాపండు నదరుగా కంటపడింది.

చురచుర మంటున్న ఎండలో దిమ్మతిరిగి, అలసిపోయి, చమటలు కక్కుతూ కడుపు మంటతో చల్లపట్టుకొచ్చి పడిన ప్రాణి కంటెదుట అట్టా నున్నగా సపోటా పండు పడివున్నదంటే ఆ ప్రాణి ఒళ్ళు ఎట్టా కదలబారి నోరేరకంగా నీరు కారుస్తుందో తెలుసుకోటం అంత కష్టం కాదు.

నరాల సళ్ళొదిలి, అనుకోకుండానే పండుదగ్గరకు చేరుకున్న వీరాస్వామి చెయి పండును పట్టుకోకుండానే ఆగిపోయింది.

ఆ పండు నెందుకు తినాలి? తను యీ యింట్లో జీతగాడుగా పనిచేసి రామయ్యగారితో మాటకు మాటొచ్చి సరిపడక పనిమానుకుని వెళ్ళిపోయినాడు.

ఇప్పుడింటివారు చూడకుండా తనా పండుకోసం కక్కుర్తిపడే బతికున్నాళ్ళు తనకు లోపల తొలుస్తూనే ఉంటుంది.

సపోటాపండు మీదనుంచి చూపుమళ్ళించి మెల్లిగా తనచుట్టూ చూశాడు వీరాస్వామి. ఇంటో ఇంకా ఎవరూ కదుల్తున్నట్టు చప్పుడు వినిపించటం లేదు.

ఆ ఎర్రపెంకుల డాబా గోడలమీద వీరాస్వామి చూపు నిలిచింది. గోడల మీద అక్కడక్కడ నెర్రెలున్నయ్. రెండు పెద్ద నెర్రెల్లో మర్రి, నేరేడు మొక్కలు కనుపించినై వీరాస్వామికి. ఆ విధంగా గోడల్లో మొక్కలు మొలవటం ఆ యింటి కంత మంచిది కాదనుకున్నాడు వీరాస్వామి.

అది దొంతరమల్లెంటు. ఎన్ని పూలున్నయ్? వెనక రామయ్యగారి కోసం ఏటవతల ఎద్దుల బేరానికి వెళ్ళినప్పుడు తను పది పన్నెండు దొంతర మల్లెంటు తెచ్చి నాటాడు. వాటిలో యిప్పుడా ఒక్క మల్లెంటే మిగిలి బాగా పెద్దదయింది. మీద పల్చగా వేసిన వెదురుబద్దల పందిరి సహం పడిపోయి రెండుమూడు వెదురు బద్దలు మల్లెకుదుల్లో పడున్నయ్.

గొడ్ల సావిట్టో ఒక బర్రెగొడ్డు, దూడ పడుకొని నెమరేస్తున్నయ్. రెండు చెడిపోయిన గాదెలు, ఓ కోడు పోయిన కొట్టుడు బల్ల, చుట్టు చట్రంతో మూడాకులు పోయిన బండిచక్రం, ఓ పిడకల కుప్ప, యింకొంత చెత్తాచెదారం వున్నా గొడ్లసావిట్టో ఎక్కువ భాగం ఖాళీగానే వుంది. ఆ గొడ్ల సావిడిలో రెండు కుమ్మరి గిత్తలు, బారెడు బారెడు కొమ్ములున్న రెండు గవిడిబర్రెలు, ఒకావు, పెయ్యదూడా వుండేవి, వీరాస్వామి రామయ్యగారి జీతం మానుకు వెళ్ళేప్పుడు.

రామయ్యగారి స్థితి పడిపోయిందని తను వింటున్నాడేగాని ప్రత్యక్షంగా చూడలేదు.

అప్పటివరకు నెమరేస్తూ పడుకున్న బర్రెగొడ్డు లేచి వీరాస్వామి వేపు చూసింది. గొడ్డుకు నీళ్ళు పెట్టే వేళయిందనుకున్నాడు వీరాస్వామి. ఆ బర్రెగొడ్డుకు బారెడు కొమ్ములున్నయ్. అది వెనకటి గవిడిబర్రెల తాలూకు పడ్డే. ఎవరో తోస్తున్నట్టు లేచి సావిడికి కొంచెం బయటగావున్న గాబు దగ్గిరకెళ్ళి చూశాడు వీరాస్వామి. గాబులో నీళ్ళు లేవు. ఆ రాతిగాబు వెనుక తనున్నప్పుడున్న గాబే. ఏం మారకుండా అట్టాగే వుంది. ఈ గాబుదగ్గరే తనకూ రామయ్యగారికి తగువొచ్చి తను జీతం మానుకుపోయింది.

ఆ రోజు తను ఎర్రగిత్తకు కుడితి తాపుతున్నాడు. ఎర్రగిత్త చెడ్డ పొగరు మోతుది.

దాన్ని తను గాబుదగ్గర కట్టేశాడేగాని కుడితి ముట్టనే లేదది. అది రుచి మరిగిన గిత్త. కుడితిమీద తవుడు తేలట్టాడుంటేగాని కుడితి లోపలకు దిగదా గిత్తకు. అది రామయ్యగారు చేసిన అలవాటు. గిత్తమీద ముద్దుకొద్దీ అది కుడితి తాగుతుంటే-పంచదారో-వుప్పో-కారమో చల్లినట్లు-పొడితవుడు చల్లుతుండేవాడు రామయ్యగారు. తెల్లవారి లేస్తే ఆ గిత్తల పేడ, రొచ్చు బాగుచేసి, వాటికి నీళ్ళూ గడ్డిపెట్టి, బండిపనులకు వాటిని అదుపులో పెట్టున్నది తనుగదా? అటు వంటప్పుడు చెబుతే మాట వినాల్సిన గిత్తలకు రామయ్యగారు విడిగా ముదనష్టపు అలవాటు చేయటం తనకు గిట్టలేదు. అందుకే తనానాడు అదుగున పేరుకున్న తవుడుని కలుపుదామని గాబుదగ్గర కెళ్ళి యిట్టే వారిగేసరికి ఎర్రగిత్త డొక్కలో కుమ్మిన కుమ్మటం దిమ్మదిరిగి అయిదారు బారల దూరానికెళ్ళి పడ్డాడు తను. ఆమయిన తను లేచి పక్కనే పగలేసేందుకు పడేసిన సరిపకట్టె నోటి తీసుకొని ఎర్రగిత్తను సదువుగా ఓటి బాదేసరికి అది పలుపు కాస్తా తెంపుకొని, నాలుగరటి చెట్లను, వంగా, బెండా, పొట్లా, సొరపాదు లన్నిటినీ, యిరగదొక్కి బజార్లో పడింది.

తనప్పుడు తెప్పరిల్లుకొని ఒళ్ళు దులుపుకుంటున్నాడు. అప్పుడు బజారు వాకిట్టోంచి విరుచుకుపడ్డ రామయ్యగారు అరటిచెట్లను, చెట్లపాదుల్లో చూపుచూసి, వుసిగా వచ్చిన రావటం పక్కనే పడున్న ఆ సరివి కట్టెనే తీసుకొని తన తల మీద ఫెడీమని బాదాడు! ఆ దెబ్బ బరువుకు కింద కట్టాగే అడుసుకుపోయినా, తలగుడ్డ వుంటంవల్ల తనానాడు బతికిపోయినాడు.

ఏనాడు పల్లెత్తు మాటపడని తనను ఆనాడు రామయ్యగారు జరిగింది తెలవకుండా తనను గొడ్డును బాదినట్టు బాదాడు.

“ఎవరా నుంచుందీ?”

వులిక్కిపడి వెనక్కుతిరిగి రామయ్యగారి పెళ్ళాం వెంకటసుబ్బమ్మ అక్కడ నుంచునుంటం చూశాడు వీరాస్వామి.

“నువా వీరాస్వామీ! చప్పునచూసి పోల్చుకోలేక పొయ్యాను! ఎన్నేళ్ళయింది నిన్ను చూసి!” అంది వెంకటసుబ్బమ్మ.

“పొరుగుూరు పుగాకు బేరం చేసుకుంటానికెళ్ళి తిరిగొస్తా తమరినోసారి చూసెళ్ళామని యీడ అట్ట కూసేపు కూకున్నానో లేదో తమరొచ్చారు. అంతా బాగుండారమ్మగారూ?” అన్నాడు వీరాస్వామి.

“ఏదో వున్నాం అట్టా. నువు ఒంగోల్నుంచి మనవూరు తిరిగొచ్చి చుట్టుపక్క

వూళ్ళలో పొగాకుబేరం చేసుకుంటున్నావని మీ అయ్యగారోసారి చెప్పారు. కాని నువుమటుకు కనుపించనేలేదు. నువు మా యింట్లో జీతానికి మానుకొనిపోవటం మళ్ళీ యిదేగా రావటం వీరాస్వామీ! చూశావా మా యింటి అవతారం ఎట్లా వుందో? నువు మా దగ్గర జీతానికున్న రోజుల్లో యీ యిల్లెంత కళగా వుండేది! చూశావా వీరాస్వామీ నాకిట్టా కునుకు పట్టిందో లేదో మీ అయ్యగారు వీధి తలుపు బార్లగా తెరిచి వూళ్ళోకి పోయినారు! నువు కాబట్టి సరిపోయిందిగాని పరాయివాళ్లెవరైనా వచ్చి ఏ తాడో పేడో చంకన పట్టుకపోతే మన బతుక్కెంత కావాలో చెప్పు? మీ అయ్యగారికి యిల్లంటే యీనాటికీ శ్రద్ధలేదు” అంది వెంకటసుబ్బమ్మ.

“మన పెద్దబ్బాయి గోపాలంగా రెక్కడున్నా రమ్మగారూ? ఆయన సెన్నాపట్టంలో పెద్ద చదువులు చదివారని విన్నా. పెళ్ళి చేశారా?” అనడిగాడు వీరాస్వామి.

“వాడిపిండాకూడు! పెళ్ళాన్నొదిలేసి బైరాగి పక్షల్లే తిరుగుతున్నాడు. అవును, వాడంటే నీకెంతో ప్రాణం పాపం! వాణ్ణి చిన్నతనంలో ఎప్పుడూ ఎత్తుకు తిప్పుతూ కిందికి దించేవాడివి కాదు! వాడు పెద్దయినాక కలకటేరవుతాడంటుండేవాడివి జ్ఞాపకం వుందా వీరాస్వామీ?” అంది వెంకటసుబ్బమ్మ.

“పెద్దబ్బాయిగారి మొగమెప్పుడూ కళగా వుండేది” అన్నాడు వీరాస్వామి.

“మండింది! పిల్లల చిన్నప్పటి మొహాలు పెద్దయినాక మార్తయి వీరాస్వామీ! నా కొడుకును గురించి నేను చెడుగా చెప్పుకో గూడదుగానీ పెద్దవాడైనాక గోపాలం వుత్త త్రాష్టడైనాడు! వాడు రాసినంత డబ్బు పంపిస్తూ పట్నంలో ఎంత పెద్ద చదువులు చెప్పించామో వాడికా చదువులంత విషంగా మారినై! మీ అయ్యగార్ని నిలవేసి భాగం పంచుకెళ్ళి సెంట్ల వ్యాపారమనీ, సినిమాహాలు కట్టిస్తాననీ, వీడిపిండాకూడనీ డబ్బుంతా తగలేసి ఫ్యాన్సీడ్రింకు షాపని గుంటూరు నడిబజార్లో దుకాణ మోటి పెట్టుకొని వూరేగుతున్నాడు. వాడింత అధోగతికి దిగజార్తాడని మేం కళ్లోగూడా అనుకోలేదు!” అంది వెంకటసుబ్బమ్మ.

“నిజానికి ఎప్పుడే మనుషులు ఎట్టమార్తారో మనకి తెలియదమ్మగారూ! రేపు వున్నట్టుండి గోపాలంగారు ఆడింకుల యాపారంలో ఒక ట్రెండు లక్షలు సంపాదించాడంటే దారే పొయ్యేజనం ఆయనచుట్టూ తిరగటం అట్టావుంచి ఆ వూపుమీదే ఏ ఓట్లలోనో గెలిచి మంత్రిగారయ్యారంటే యింకా గోపాలంగారంత గొప్పోడుండడు! నేను ఒంగోల్లో ఆవుల బేరాలు కుదిర్చి నాలుగుడబ్బులు సంపాదించుకుంటున్నప్పుడు ఓ చిన్న కోవటి దుకాణం ఆయన కొడుకు కొందరు తెల్లదొరల్లో పరిసియం సేసుకొని

తెల్లోరిదేశాలకు చచ్చుల్లిపాయలు సరఫరాచేసి గుట్టుచప్పుడుగా మూడు లక్షలు సంపాదించి ఓ సినిమాహాలు కట్టుకూచున్నాడు! యీనాడు చదువుకున్నారెప్పుడో చాటుకు పోయినారమ్మగారూ” అన్నాడు వీరాస్వామి.

“సరీగా యీ భ్రాంతులే గోపాలానికున్నయ్. కాని ఆ విధంగా విరుచుకుపడే సొమ్ము పాపిష్టిది వీరాస్వామీ! అది సుఖాన్నిచ్చే సొమ్ముకాదు. మాది పూర్వులు కష్టపడి ఆర్జించిన సుక్షేత్రమైన భూమి. గోపాలం ముప్పాతిక కర్చుపెట్టాడు. లక్ష్మి పెళ్లికి పదిహేనువేలయింది. చిన్నవాళ్ళు నాగులు, సుబ్బుల గతేమవుతుందో తెలియదు. మీ అయ్యగారి స్థితి దిగజారిపోయింది వీరాస్వామీ!” అంది వెంకటసుబ్బమ్మ దిగులుతో కుంగిపోతూ.

“బర్రెగొడ్డుకు నీలయాలయినట్టుంది, కడవుంటే యియ్యండమ్మగారు గాబులో రెండు కడవలు పోసిపోతాను,” అన్నాడు వీరాస్వామి సుబ్బమ్మ ధోరణి తిప్పుతూ.

“ఒద్దులే వీరాస్వామీ, వెనకటి ప్రేమ నీకింకా మిగిలిందిగనుక ఆ మాటన్నావు. అంతేచాలు. యివాళ నువు నాకు చేసి పెట్టినందువల్ల రేపు నాకు తప్పుతుంది గనకనా! నీ పెళ్ళాం బిడ్డలు బాగున్నారా వీరాస్వామీ! నీ పెద్దకొడుకు రాఘవులుకు మేనత్త కూతుర్నే యిచ్చార్ల నిజమేనా? ఇక్కడే వున్నారా కొడుకూ కోడలూ?” అనడిగింది వెంకటసుబ్బమ్మ.

“రాగవులు బెజవాడలో అదో ఫ్యాట్రీలో ఫిట్టరుగా అరవై రూపాయలకు వుద్యోగం చేసుకుంటున్నా డమ్మగారూ. కోడలక్కడే వుంది” అన్నాడు వీరాస్వామి.

“నిజంగానా వీరాస్వామీ? ఎంత ప్రయోజకుడైనాడు రాఘవులు! మా గోపాలం యీడువాడు!” అంటున్నది వెంకటసుబ్బమ్మ.

“రామయభావ లేడమ్మా ఎంకటసుబ్బమ్మా! నే నిప్పుడే బెజవాణ్ణుంచి వస్తున్నాలే. సాయంకాలం బాపట్ల వెళ్లాలి. రామయభావతో తొందర పనుండొచ్చా, యింట్లో లేడూ? అయిందీ! యీ రామయ్యకు యింట్లో కూడా ఒక్క నిమిషం కాలానేట్టుగా లేదే! ఎవరదీ? ఓరి నువుత్రా వీరాస్వామీ! ఎవరో ననుకున్నాను! చూసి చాలా రోజులయిందిలే! పొగాకు లైసెన్సు తీసుకుని బేరం చేస్తున్నావుటగా? యీ వీరాస్వామీ వెనక మీ యింట్లో జీతానికుండేవాడు కాదు వెంకటసుబ్బమ్మా? నీ కొడుకు రాఘవులు బెజవాడలో జయ్ వీరహనుమాన్ ఫ్యాక్ట్రీలో పనిచేస్తున్నాడు గాదుత్రా వీరాస్వామి?” అంటూ వెండి ముక్కద్దాలూ, వేలుముడీ, బూడిదరంగు కోటూ, చంకలో గొడుగుతో వీధివాకిట్లోంచి తోసుకొచ్చిన ఆ వూరు షావుకారు రంగయ్య దడదడ మాట్లాడాడు.

“ఆ ఒరేయ్ తీసేసి నన్ను వుత్త వీరాస్వామిని పిలవండి, చాలు” అన్నాడు వీరాస్వామి రంగయ్యనో చూపుచూసి.

“చూశావా వెంకటసుబ్బమ్మా? నోరువిప్పి మాట్లాడేచాలు ఫెడీమని నోటి మీద కొట్టేట్టున్నారు యిదిగో యీ రకమంతా. యాయనగారికొడుకు బెజవాడలో తటస్త పడితే మంచీ చెడంటూ చెప్పొచ్చానో లేదో యిదిగో యిదీవరస! యాయన గారి కొడుకు ఆ జై వీరహనుమాన్ ఫ్యాక్టరీలో ఓ పెద్ద సమ్మె నాయకుడూ! ఆ ఫ్యాక్టరీ ప్రొఫ్రయిటరు నా మేనత్త కొడుకు బావమరిది కూర్మావతారం అయితే చూడబోయినా. అదుగో అక్కడ యాయనగారి కుమారుడు పెద్ద సమ్మె లేవదీసి జీతాలు పెంచుతావా చస్తావా అని - పెద్ద డిమాండు పెట్టి కూచున్నాట్టా - ఆ పోలీసులు కాస్తా వచ్చి యీ రాఘవులు ముఠాను జైల్లోకుక్కి రోగం కుదిర్చారు! యింతకీ వాడసలు కమ్యూనిస్టు!” అన్నాడు రంగయ్య, వీరాస్వామిని ఎగాదిగా ముక్కద్దాల్లోంచి చూస్తూ.

“కడవ యియ్యండమ్మగారూ, గాబులో నీలుపోసి పోతాను” అన్నాడు వీరాస్వామి రంగయ్యనో పురుగును దులిపేసినట్టు దులిపేసుకుంటూ.

“నిక్షేపంగా వుద్యోగం చేసుకుంటున్నాడనుకుంటే యిదేం ఖర్మ వీరాస్వామీ? వెంటనే వెళ్ళి వాణ్ణి నాలుగు చివాట్లు పెట్టి ఏదైనా సర్దుబాటు చేసిరా వీరాస్వామీ” అంది వెంకటసుబ్బమ్మ.

“నేను అన్నీ కనుక్కున్నాగా! వుత్త చివాట్లేం లాభం లేదు. కొడుకుచేత క్షమాపణ చెప్పిస్తే జైల్లోంచి విడుదల చేస్తారటకూడా!” అన్నాడు రంగయ్య.

“ఎందుకు క్షమాపణ చెప్పుకోడం? నేను చాకిరి చేసినన్నాళ్ళూ నాకు జరిగిన అన్యాయానికి నా జన్మలో నేను నోరెత్తి మాట్టాళ్లా. రాఘవులు నాయం కోసం పబిలీగ్గా నోరు తెరిసడుగుతుండాడు. యిందులో తప్పేముంది క్షమాపణ చెప్పుకుంటానికీ?” అన్నాడు వీరాస్వామి.

ఆ రాత్రి ఎంకటసుబ్బమ్మకు కల్లో రాఘవులు బుజాన చేయివేసి, నెరిసి వాలిన బొద్దుమీసాలు, లోతుకుపోయిన దవడలూ, నెత్తిన పొగాకుపట్టా, యింకో చేతిలో వెదురుకర్రతో పొట్టిగా నుంచున్న వీరాస్వామి కనుపించాడు.

(అభ్యుదయ, 1956 మే)

